

## 22373- بلیاں پالنے کا حکم

سوال

مجھے یہ تو علم ہے کہ اسلام بلیوں کو پاکیزہ اور طاہر حیوانات کی نظر سے دیکھتا ہے، لیکن مجھے یہ علم نہیں کہ اسے مانوس حیوانات کی طرح گھر میں رکھنے کا حکم کیا ہے۔ میرے پاس بلیوں کی مخالفت میں کوئی دلیل تو نہیں، لیکن میں یہ محسوس کرتی ہوں کہ اسے گھر میں رہنے دینا کہ وہ کچن اور کمروں وغیرہ میں گھومتی پھرے، یہ صحیح نہیں؟ آپ اس سلسلہ میں معلومات فراہم کریں۔

پسندیدہ جواب

انسان کے لیے شرعی طور پر جائز ہے کہ وہ مباح اشیاء کو اپنی ملکیت بنا سکتا ہے، جو کسی نے بھی ملکیت میں نہ لی ہوں، مثلاً صحرا سے ایندھن اکٹھا کرنا، یا جنگل سے لکڑیاں لینا، اور اسی طرح بلیاں پکڑ کر ان کو پالنا اور تربیت کرنا، اور مباح چیز پر ہاتھ رکھنے، یا اس پر فعلی غلبا حاصل کرنے سے مباح چیز کی ملکیت حاصل ہو جاتی ہے، جب کہ وہ کسی کی ملکیت نہ ہو۔

اوپر جو کچھ بیان ہوا ہے اس کی بنا جو بلیاں کسی کی ملکیت نہ ہوں انہیں رکھنے میں کوئی حرج نہیں، لیکن شرط یہ ہے کہ انسان انہیں کھانے پینے کو دے، اور انہیں تکلیف مت دے، لیکن جب یہ ثابت ہو جائے وہ بلی نقصان دہ ہے مثلاً وہ بیمار ہو، یا یہ خدشہ ہو کہ اس کی بنا پر کسی کو کوئی بیماری منتقل ہو جائیگی، اس کا ثبوت ہونے پر اسے نہیں رکھنا چاہیے، کیونکہ رسول کریم صلی اللہ علیہ وسلم کا فرمان ہے:

"نہ تو اپنا نقصان کرو، اور نہ ہی کسی کو نقصان دو"

تو جسے بلی کے وجود سے نقصان اور ضرر پہنچتا ہو اسے بلی نہیں رکھنی چاہیے، اور اسی طرح جو اسے کھلانے اور پلانے کی استطاعت نہ رکھے تو وہ بھی اسے چھوڑ دے تاکہ وہ زمین کے کیڑے مکوڑے کھا کر گزر بسر کر لے، اور وہ اسے اپنے گھر میں محسوس نہ کرے۔

صحیح بخاری اور صحیح مسلم میں عبداللہ بن عمر رضی اللہ تعالیٰ عنہما سے حدیث ثابت ہے کہ رسول کریم صلی اللہ علیہ وسلم نے فرمایا:

"ایک عورت کو بلی کی بنا پر عذاب دیا گیا، اس عورت نے بلی کو باندھ دیا حتیٰ کہ وہ مر گئی وہ اسے نہ تو کھانے کے لیے کچھ دیتی اور نہ ہی پینے کے لیے، اور نہ ہی اسے چھوڑا کہ وہ زمین کے کیڑے مکوڑے کھا کر گزر بسر کر لے، تو وہ عورت بلی کی وجہ سے آگ میں داخل ہو گئی"

صحیح بخاری حدیث نمبر (3223) صحیح مسلم حدیث نمبر (1507)۔

مزید تفصیل اور معلومات کے لیے آپ سوال نمبر (3004) کے جواب کا مطالعہ کریں۔

اور بلی اگر کھانے میں سے کچھ کھا جائے، یا پانی پی جائے تو وہ پلید اور نجس نہیں ہو جاتا، کیونکہ ابوداؤد وغیرہ میں حدیث ہے:

ایک عورت نے عائشہ رضی اللہ تعالیٰ عنہا کو ہریسہ بھیجا تو وہ نماز پڑھ رہی تھیں، انہوں نے نماز میں ہی اشارہ کیا کہ وہ اسے رکھ دے، تو بلی آئی اور آکر اس میں سے کھا گئی، عائشہ رضی اللہ تعالیٰ عنہا نے نماز کے بعد اسی جگہ سے ہریسہ کھایا جہاں سے بلی نے کھایا تھا، اور فرمایا: بلاشبہ رسول کریم صلی اللہ علیہ وسلم کا فرمان ہے:

"یہ (بلی) پلید اور نجس نہیں، بلکہ یہ تو تم پر آنے جانے والیاں ہیں"

عائشہ رضی اللہ تعالیٰ عنہا بیان کرتی ہیں: میں نے رسول کریم صلی اللہ علیہ وسلم کو بلی کے بچے ہونے پانی سے وضوء کرتے ہوئے دیکھا"

سنن ابوداود حدیث نمبر (69).

اور ایک روایت میں ہے:

کبشہ بنت کعب بن مالک جو کہ ابن ابی قتادہ کی بیوی ہیں وہ بیان کرتی ہیں کہ ابوقتادہ رضی اللہ تعالیٰ عنہ ہمارے گھر آئے تو میں نے ان کے وضوء کے لیے پانی برتن میں ڈالا تو بلی آئی اور اس سے پینے لگی، تو انہوں نے اس کے لیے برتن ٹیڑھا کر دیا حتیٰ کہ اس نے پانی پی لیا۔

کبشہ بیان کرتی ہیں کہ انہوں نے مجھے دیکھا کہ میں ان کی طرف دیکھے جا رہی ہوں تو وہ فرمانے لگے:

میری بھتیجی کیا تم تعجب کر رہی ہو؟

تو میں نے جواب دیا: جی ہاں۔

تو وہ کہنے لگے: رسول کریم صلی اللہ علیہ وسلم نے فرمایا ہے:

"یہ نجس اور پلید نہیں، بلکہ یہ تو تم پر گھومنے پھرنے والیاں ہیں"

سنن ابوداود حدیث نمبر (68).

ان دونوں روایتوں کو امام بخاری اور دارقطنی وغیرہ نے صحیح کہا ہے۔

دیکھیں: التلخیص ابن حجر (15/1).

قولہ: "تم پر آنے جانے اور گھومنے پھرنے والیاں ہیں"

اس کا معنی یہ ہے کہ یہ خادموں کے مشابہ ہیں، جو تمہاری خدمت کرتے ہیں، اور وہ لوگوں کے ساتھ ہی ان کے گھروں میں رہتے ہیں، اور ان کے برتنوں اور سامان کے پاس ہوتے ہیں، اس سے ان کا بچنا ممکن نہیں۔

اس لیے جب کوئی بلی کسی برتن سے پی جائے، یا کچھ کھا جائے تو وہ نجس اور پلید نہیں ہو جاتا، اس کے مالک کو اختیار ہے کہ اگر اس کا دل چاہے اور اسے ضرورت ہو تو وہ اسے کھا اور پی سکتا ہے، کیونکہ وہ پاک اور طہر ہے، لیکن اگر اس کا ضرر اور نقصان ثابت ہو جائے تو پھر نہیں، اور اگر اس کا دل نہ چاہے تو وہ اسے نہ کھائے اور پیئے اور چھوڑ دے۔

لیکن یہاں ایک چیز کی تنبیہ کرنا ضروری ہے کہ بعض لوگ بلیوں کا بہت زیادہ خیال رکھتے ہیں، اور انہیں خوبصورت بنانے میں مبالغہ کرتے ہیں، اور ان پر بہت زیادہ مال خرچ کرتے ہیں جو کہ عقل کی کمزوری اور ضعف، اور رقت دین، اور آسائش میں مبالغہ پر دلالت کرتا ہے۔

حالانکہ زمین کے مشرق و مغرب میں لاکھوں مسلمان ضرور تمند اور محتاج پائے جاتے ہیں، ہم مسلمانوں کے لیے تو بہت اونچے مقاصد ہیں جو ہمارا وقت لیں، اور اسے نفع مند کام سے بھر دیں، اور اس فضول اور بے فائدہ کام سے دور رہیں جو یورپ اور کفار سے ہمارے اندر سرایت کر گیا ہے جو کہ کتے اور بلیوں پر اپنی اولاد سے بھی زیادہ خرچ کرتے ہیں، چہ جائیکہ وہ کسی محتاج اور ضرور تمند پر خرچ کریں۔

بلکہ وہ تو اسے کسی فائوسٹار ہوٹل میں رکھتے، اور لبا چوڑا مال ان کو وراثت میں دیتے ہیں، الحمد للہ اللہ کا شکر ہے جس نے ہمیں اسلام سے نوازا اور عزت و تکریم دی، اور ہمیں باقی ساری امتوں پر امتیاز عطا فرمایا۔

اسی طرح اس پر بھی متنبہ رہنا چاہیے کہ شریعت اسلامیہ میں بلیوں کی خرید و فروخت منع ہے۔

صحیح مسلم میں ابو زبیر رحمہ اللہ سے حدیث مروی ہے وہ کہتے ہیں کہ میں نے جابر رضی اللہ تعالیٰ عنہ سے کتے اور بلی کی قیمت کے متعلق دریافت کیا تو وہ کہنے لگے :

"نبی کریم صلی اللہ علیہ وسلم نے اس سے ڈانٹا ہے"

صحیح مسلم حدیث نمبر (2933)۔

مزید تفصیل کے لیے آپ سوال نمبر (7004) اور (10207) کے جوابات کا مطالعہ کریں۔

واللہ اعلم۔